

# 'మీ అన్నయ్యను ఏమిచేశావ్?'

శ్రీ జనస్వామి కోదండరామశాస్త్రి

ముప్పదిఅయిదుసంవత్సరముల వయసువరకూ దీక్షితులు ఎట్టి దుర్వ్యసనములకునూ వశుడు కాలేదు. ఉత్తమమానవుడనీ, కరుణతోమలహృదయుడనీ ఆ గ్రామంలో అశేష ప్రజానీకంలో అశేష ప్రజానీకంచేస్తుతింపబడుతూండేవాడు. కాని యీనాడు వారందరూ అతనిసందర్భం వచ్చుసరికి కొంచెం నీరసంగా నాలుక చప్పరిస్తున్నారు.

దీక్షితుల తమ్ముడు హరినారాయణకు మైనరు వెళ్లి సుమారు పదిసంవత్సరములు కావస్తున్నప్పటికీ అన్నగారి అదుపాజ్ఞలలోనే మెలుగుతూవచ్చాడు. గృహబాధ్యతలూ, వ్యవహారపు చిక్కులూ, ఏమీ తెలియకుండా ఆ చల్లనినీడలో సుఖంగా విశ్రమించాడు. భాగపంపిణీవిషయం ఎన్నడైనా ఊహాపథములో మెరిసినప్పుడు అతని తనువు భయకంపితమయ్యేది. పురాణవ్యక్తుల్లోని సజ్జనత్వమును కొంత వట్టికూ తన అన్నగారిలోను, వదినగారిలోనూ కాంచగలిగి ధన్యుడనై నానని ఉవ్విళ్ళూరుతున్నాడు.

నారాయణ తన తండ్రిని ఎఱుగడు. తన జన్మనక్షత్రపు అమంగళ ఫలితముగ తనకు మూడోవీడు దాటి దాటకమునుపే వూపిరివిడిచాడని ఎవరో చెప్పగా విన్నాడు. ఇక, తల్లిని బాగానే ఎఱిగున్నప్పటికీ ఆమె తనకు తల్లి అనే భావన అతనికి ఎక్కువగ వుండేది గాదు. అతని బాల్యదశ అంతా వదినగారు చూపిన గారాబములోనూ, వాత్సల్యములోనూ గడచిపోయినది. వాత్సల్యరస ముప్పొంగిపోతున్న హృదయంతో నాని నున్నని బుగ్గలను ఆప్యాయంగా ముద్దిడుకొనేది. ఆ బోసినోటినుండి వెలువడే ముసిముసినవ్వులు ఆమె హృదయపులోతులలో నవ్వులపాటలుగా సుమధుర మంజులగానమును సలుపుతూ వుండేవి. సంతాన ప్రాప్తికి నోచుకొనని ఆవదినగారికి కరువుతీరినది. వచ్చీరాని వంకరటింకరమాటల్లో 'అమ్మా' అని సంబోధించేవాడు ఆమెను. అంతట ఆమె హృదయమును ఒక

విధమైన చల్లదనమూ, సంతోషమూ, సంతృప్తి ఆవహించేవి. 'నాకు సంతానభాగ్యము లేదనిన బాధలేదు. ఇతను బ్రతికి బట్టకడితే నా కదే పదివేలు. దేవీ! ఇతని ఆయుర్భాగ్యమును కరుణతో కాపాడు' అని అంటూ తమ కులదేవతను ప్రార్థిస్తూవుండేది ఆమె. నారాయణ పెద్దవాడైన తరువాతకూడ 'అమ్మా' అని అనవచ్చి వెంటనే ఆమాట సగంలో ఆపుకుని 'ఒదినా' అని పిలిచేవాడు. అన్నగార్ని, ఒదినగార్ని చూపించి 'వీరిద్దరూ నీశ్రేయోభిలాషులు. యీలోకంలో వీరిద్దరికంటే నీ కిత్తరదైవాలున్నారని నీవు ఎన్నటికీ నమ్మవలదు.' అని అంటూ చరమదశలో వున్న తల్లి ప్రబోధించిన గాంభీర్యవచనములు అతని మనసులో మణిదీపాలై నిలిచిపోయినవి.

తల్లితండ్రులు లేని లోపము అతని కెన్నడూ తలపునకు రాలేదు. ఆ సానములు రెంటినోవారిరువురూ ఆక్రమించుకుని ప్రేమగా పెంచి పెద్దవాణ్ణి చేశారు. తదుపరికూడా ఆ సానములనుండి తప్పకుని పోదామన్న కోరిక అతనికి కలుగనేలేదు. ఆసానములలో ఏదైనా ఒకటి విధిప్రతికూలతచే ఖాళీపడితే తన గతి ఏమికాను అని బాధపడుతూండేవాడు. ఆ అన్నగారి ఛాయలో అతను సుఖమయమైన విశ్రాంతికుటీరమును నిర్మించుకున్నాడు. అది అగ్నిపాలు గాకుండా సహృదయతతో, శాంతచిత్తముతో, భక్తిభావంతో దానిని జాగ్రత్తగా కాపాడుకుంటున్నాడు. కాని దానికే యీనాడు ఒక తూటు పడినది. సైర్యచిత్తముతో ఆవిషాదమేఘమును. ఎదుర్కొనినాడు. కాని వెంటవెంటనే తూటు కన్పించి కుటీరపుగోడలు కూలి పోవుటకు సిద్ధంగా వున్నవి.

ప్రపంచంలో ఎందరు ఎన్నిమాటలు చెప్పి తనను నమ్మించలేకపోయినారు. కండ్లారా ఆయనవాలకమును చూచికూడా అది మద్యపానఫలితమేనని ఎందుకు భావించుకోవాలి అని తర్కవాదనలో దాన్ని

కొట్టివేశాడు. ప్రతిరోజూ తన భార్య ఊపిరిత్రిప్పుకో కుండా వాగుతున్న మాటలను పెడచెవినపెట్టినాడు. కాని ఈనాడు తను తన అన్నగారి గదిలో మేజాపై దజను బ్రాండ్ సీసాకాయలను చూడగలిగినాడు! తన అన్నగారి సంతకముతో వుండిన పదివేల రూపాయల ప్రామిసరీనోట్లను పెద్ద షావుకారువద్ద తను స్వయంగా చదివినాడు! ఇంకనూ మరి అయిదువేలకు గ్రామంలో ఎవరెవరికో వ్రాసివున్న వనే మాట విశ్వసించకుండా వుండుట ఎలాగూ?

ఆరాత్రి శయనాగారములో కడుగిడుతూనే కొంటెతనంగా అడిగింది రాధాదేవి తన భర్తను: "సాయంకాలం కిటికీసందులోనుంచి బావగారి గది లోకి తడేకదీక్షగా చూస్తున్నారెందుకండీ? మీ కెప్పుడూ అలాంటి అలవాటు లేదే!"

అనేకజటిలసమస్యలలో చిక్కుకుని మూగగా బాధపడుతూండిన అతని మనసుకు ఆ గడుసుమాటలు రోషా వేళమును కలిగించినవి.

"చూడవలసిన అవుసరం కలిగింది; చూశాను."

కంతస్వరమును బట్టి అతనిలోని ఉడుకుబోతు తనమును గ్రహించి దానిని వృద్ధిపఱచుటకు పూను కున్నది రాధాదేవి.

"ఆఁ. అవునులెండి. దానికి కాదు నేనన్నది. అన్నగారి గది తమ్ముడూ, తమ్ముడి గది అన్నగారూ చూచుటలో విడ్డూర్యం ఏమి వున్నది లెండి? మీరిద్దరూ ఏకోదరులాయె! వారి బాగోగులకు మీరూ మీబాగోగులకు వారూ కాకపోతే మరెవ రవుతారు గనక!"

"రాధా! నాగుండెలు దహించుకుని పోతున్నాయి. ఇక మరి మాట్లాడకు" అని నారాయణ నుదురు చిట్టిస్తూ ప్రక్కకు పొర్ల గిలినాడు.

మర్నాటి సాయంకాలం నాలుగుగంటలకు తమ కుటుంబమునకు ప్రస్తుతం పదిహేనువేలరూపాయల బుణమున్నదని తేల్చుకున్నాడు నారాయణ. "ఇప్పటి కైనా నువ్వు తెమిలి బయటపడు. కొంతవఱకూ బాగు పడిపోతావు. లేకపోతే మీరిరువురూకూడ సర్వనాశ నమైపోగలరు" అన్న పెద్ద షావుకారుగారి సుభాషితాలు అతని మనసుకు నూటిగా తగిలినవి. కొంచెంసేపు ఆలోచించుకున్న పిమ్మట అది సత్యమే ననిపించింది.

ఆయాసంగా, అలసటగా, శ్వాసవాయువులు బరువుగా ఎగ పీల్చుకుంటూ లోపలకు వచ్చుచున్న

నారాయణను జూచి ధారపు పట్టా అల్లుతూ కూర్చొని వున్న ఒదినగారు లేచి నిలబడి "నారాయణా! ఇంతసేపు ఎక్కడికి వెళ్లావ్? నీదేహస్వభావమునకు తిరుగుడు సరిపడదు నాయనా" అని అంటూ లోపలికి వెళ్లి గాజులోటాతో మజ్జిగనీళ్లు తీసుకొనివచ్చింది.

"ఇటువంటి దయామయితో మరియొక నిమిష మునకు శాశ్వతమైన విరోధమా?" అతని నేత్రముల నుండి వేడికన్నీటివొట్టు ఒకటి దగ్గఱగానే నిల్చొని వున్న ఒదినగారి పాదముపై చిటిక్కుమని వాలినది. వెంటనే అతని కపోలములపై కన్నీటిచారలు తళతళ లాడుట ఆమె గమనించినది.

"పిచ్చినాయనా! నీకు విచారం ఎందులకూ? నే నుండగా..." అతని శిరమును తన హస్తములలోకి తీసి కొని ఒంకులు ఒంకులుగా తిరిగి తైలస్పర్శచే బంగారు రేకులవలె మిలమిలలాడుతున్న ఆక్రాపింగుజుట్టును సాదరంగా, వాత్సల్యంగా, దయగా నిమరుతున్నది.

"నీవు వుండి ఆపలేవు తల్లీ యీ కాబోతున్న సర్వనాశనమును. ఆపగలిగితే అన్నగారముందు ఏ మాత్రమూ పిరికిపడకుండా వుండగలిగితే నాస్థైర్య హృదయమే కొంతవఱకైనా ఆపగలుగును..." అని మనసులో వాపోయినాడు.

ఇంతలో కిట్టుచేప్పుల చప్పుడు వినిపించినది. "మీ అన్నయ్య వస్తున్నారు..." అని లేచి ఒవినెగారు తలుపుచెక్కల చాటుకు తొలిగింది.

ముళ్లకట్టి గోడకు ఆనించి ఎదుటి అరుగుపై కూలబడుతూ "అలసిన టున్నావేరా హారీ?" అని ప్రేమగా ప్రశ్నించాడు దీక్షితులు.

లూటభాగమున ఉద్భవిల్లే స్వేదజలబిందువులను తుడుచుకుంటూ ముఖం కొంచెం ప్రక్కకు ఒంచుకుని కల్పితమైన చిరునగవుతో నారాయణ అన్నాడు: "ఆఁ, ఏమీలేదు అన్నయ్యా... ఒక క్షణకాలంపాటు అలా ఎండలోకి వెళ్లివచ్చాను....." వారిరువురి మధ్యనా అయిదునిముసముల కాలము ముందుకు పరువుతీసినది.

"మన కుటుంబపు ఆస్తి భాగపంపిణీ చేసుకుంటే బాగుంటుందేమోనని..." అన్న మాటలు నారాయణ అస్ఫుటకంతస్వరాన వెలువడినవి.

దీక్షితులు శిరంపైకి ఎత్తి శూన్యంవేపు మనో వికారంగా వీక్షించుచూ శాంతంగా, నిశ్చలంగా,

నెమ్మదిగా అన్నాడు: “బాగుంటుందని ఎవరన్నారూ.....”

నారాయణమనసులో కొంచెంగా కోపాగ్ని జ్వాల రగిలినది.

“ఎవరై నా చెప్పవలసిన వయసా యిప్పుడు...” అతని కంఠనాదమునందు కించిత్ కఠిన్యత కూడి వున్నది.

దీక్షితులు ఆనతశిరస్కుడై నాలుగుక్షణముల పాటు ఏదో ఆలోచించుకుని జవాబు చెప్పబోతుండగా లోపలినుంచి ఆమెకంఠస్వరం వినిపించింది.

“అతని కోరికను మీరు ఆమోదించండి. నిష్కారణ ప్రసంగములకు అవకాశము కలిగించి కుటుంబ ప్రతిష్ఠను బూడిదపాలు కానీకండి.”

“ఇంకేం? ఆ ప్రకారమే చేద్దాం. మీ ఒది నె చెప్పేసిందికదా! శేషే పూర్తి చేసుకుందాం.”

“వుండుకున్న ఋణములోకూడ సగముపాలు నేను పంచుకుంటాను. ఆపదిహేను శేల ఋణములోను నేను ఒక్క రాగిదమ్మిడీ అయినా ఎరక్కపోయి నప్పటికీ ఇంత ఋణభారం నీ ఒక్కడిపైనే మోపట మనేది నాకు భావ్యంగా తోచుటలేదు.”

“ఆ ఋణంతో నీకు నిమిత్తములేదు. దాని కర్త నేనుకదా!”

“అయినప్పటికీ ఆ ఋణభారమంతా నీ ఒక్కని పైనే మోపుట నాకు ఇష్టములేదు. లోకం గుడ్డిది...”

“దాని కర్తను నేను హారీ! నీవు నాసోదరుడ వైనంతమాత్రమున నేను సలిపిన పాపంలో నీకు సగము పాలు పంచి యిమ్మంటావా? ఇది సబబైన మాట కాదు.”

“ఇంకను ఇప్పటికీకూడా జ్ఞానసూర్యుడు నీలో ప్రచండకాంతులతో ప్రకాశిస్తూనే వున్నాడే అన్నయ్యా? ఈ నీ అధోగతికి మరి కారకు లెవరు? అని నారాయణమనసు తీవ్రముగ ఆవేదన చెందినది.

దీక్షితులు కొంచెంసేపు మానంగా మనసులో ఏదో ఆలోచించుకుంటూ కూర్చుని వెణ్ణిపుట్టినవాని వలె అకస్మాత్తుగా గుబులుగా లేచి నిలబడి “ఏమోరా హారీ! అవిభాజ్యంగా వుండుట మంచి దనుకున్నంత కాలం అవిభాజ్యంగానే వున్నాం. ఇప్పుడు మంచిది గాదని తోస్తే నా అడ్డు ఏమీ లేదు” అని అంటూ బయటకు వెళ్లి పోయినాడు.

“ఇదా నీవిచారం హారీ! .....” అని చిరు నవ్వుతో పలుకుతూ ఒది నె గారు తలుపుచెక్కల చాటునుంచి వచ్చి తన మఱిది ప్రక్కనే కూర్చున్నది.

“అన్నయ్య అనవసరంగా డబ్బు తగలేస్తున్నాడు ఒదినా! నవ్వయినా చెప్పి చూడకూడదూ?” అని అన్నాడు అతను చింతక్రాంతంగా.

ఒది నె గారు తేలిగ్గా నవ్వి అన్నది: “ఓయ్ పిచ్చిహారీ! మీ అన్నయ్యకు హితబోధ చేయగలిగిన వారంటూ ఒకరున్నారా? వెన్నెల హోయి తో లోకాన్ని ఆనందజోలికల వూగింపజేసే శీతలకరుడు అంధకారశర్వరిలో అంత మైపోతున్నపుడు అతనికి ఎవరు జ్ఞానబోధ చేయగలరు?”

“ఇంత మంచివాళ్ళూ, జ్ఞానవంతులూ దుష్టవర్త నులుగా మారిపోవుట నేను ఎక్కడా చూడలేదమ్మా!”

“పిచ్చితండ్రీ! పిడుగువచ్చి నెత్తిపై వ్రాల బోతుంటే, వలదని వారిస్తే మాత్రం వూరుకుంటుందా?”

“ఆగకపోయినప్పటికీ ఏదో ఒక ప్రయత్న మంటూ చేయవలెగదమ్మా?”

“క్షణకాలములో ముంచుకొచ్చేదానిని నీ ప్రయ త్నము లేమి అడ్డగింపగలవు? తప్పనిసరిగా దానికి బలియైపోవల్సినదే.”

“ఏమో? నీవాదన నాకు నచ్చలేదమ్మా!”

“పిచ్చివాడా! నేను నిన్ను కఠినముగ శాసింప గలను. మార్దవంగా ప్రేమింపగలను. నీవే ఒక బెబ్బులి నోట పడి హతమైపోతున్నపుడు నా శాసనములూ, నా ప్రేమలూ నిన్ను ఏమాత్రం కాపాడగలవు? ప్రపంచంలో పండితుడే మూఢుడైపోతున్నపుడు వానికి బుద్ధిలోప మెక్కడ వున్నది? మూఢుడే పండితుడుగ నటిస్తున్నపుడు వానికి బుద్ధికుశలత ఎచటనుండి లభి స్తున్నది?..... ఈమాటలు పలుకుతూన్నపుడు ఆమెనయనములు దివ్యకాంతులతో వెలిగినవి. కంఠ స్వరమునందు మానవత్వమునకు మించిన ఒకవిధ మైన అసాధారణ ప్రజ్ఞా, దేనిలోనూ చలించని నమ్మకమూ, ఆశనిరాశల కందని బలీయసంకల్పమూ ద్యోతకమాతున్నవి. నుదుటిరేఖల్లో త్యాగశీలత పాయలై ప్రసహిస్తున్నది. తన ఒదిన గారు విషయ విమర్శనయందు ఎంత గొప్పబుద్ధి ప్రదర్శింపగల డు త్తమురాలో అతడు గ్రహించుకున్నాడు. అందు వల్లనే అనూయాపరురాలు, ముక్కోపి, కఠినురాలు,

స్వార్థచింతనాభిలాషీ అయిన రాధాదేవి అనే ఆనిశితకర వాలమును ఇంతకాలమూ దొక్కల్లో వుంచుకుని ఆర మరలు లేకుండా కాపురంచేయగలుగుతున్నదని అను కున్నాడు నారాయణ.

ఆరాత్రి శయనాగారమందు భర్తకు ఎదురుగా ఆసీనురాలై రాధాదేవి కించిత్ ఉత్సాహంగానూ, కొంతెంతంగానూ అన్నది: "ఇప్పటికైనా మేల్కొన్నారు. సంతోషం."

ఎదుటి తెల్లగోడపై వ్రేలాడుతుండిన చిత్ర ములో షిల్ల వాయువుల నైర్మల్యతతో దోబూమలాడు తూండిన రమణభగవానుని నయనపుంజములవైపు తడే కంగా దృష్టిబహుపుతూ నారాయణ అన్నాడు, ఇసు మంతగా కాఠిన్యత చూపే కంఠస్వరంతో: "నాకు సంతోషంగా లేదు. మేల్కొనవలసిన దశ పట్టిందిగదా అని ఏడుస్తున్నాను."

"అటువంటప్పుడు మానేస్తే పోయేదికదా?" అని కొంచెం వెటకారంగా ధ్వనించింది ఆమె కంఠ స్వరం.

అతని మనసు అగ్నిముఖమున వుంచిన వెన్న ముద్దవలె కరిగిపోయినది. శ్రవణపుటములను సూది మొనలతో గుచ్చినట్లయినది. రోషమూ, దుఃఖమూ ఏకమై గుండెల్ని మంపింపజేసినవి. పసిబాలునివలె ఎక్కిఎక్కి ఏడ్చుచు మాటలు కంఠపుతడిలో నలిగి పోతూండగా కంపితస్వరాన ఇలా అన్నాడు: "ఎల్లా మానేసేదీ? ఇదివఱకు ధూర్తనదీతరంగములు ఎచటనో దూరముగ ప్రవహిస్తూండేవి. ఆ కలుషితప్రవాహమును కన్ను విప్పి అయినా వీక్షించుటకు అనుమతించేవాణ్ణి గాను. ఆ ప్రవాహమున ఒక్క ప్రక్క లభించే శుభ్ర జలముచూత్రమే నేత్రముల కద్దుకుని భక్తితో సేవించి సేదతీర్చుకొనేవాణ్ణి. ఆపవిత్రసలీలములపై కదిలే కమ్మతెఱలకు నాప్రాణం ఎంతో హాయినిపాండేది. ఆ పుణ్యపులినసీమలపై పరుండి నాజీవితం ధన్యత చెందిన దని ఆనందించేవాణ్ణి. ఆతరంగముల మధురగాననృత్య విశేషములకు పరవశత చెందేవాణ్ణి. నాబ్రతుకంతా ఆవిధముగనే సుఖోపేతముగ గడిచిపోగలదని ఆశించాను...కాని అలా జరుగలేదు. ఆవిషసలీలప్రవాహం నేడు నాపాదముల అడుక్కి నెట్టుకునివచ్చినది. దాన్ని అడ్డగింపగల బలం నాలో నీరసించిపోయింది..." తీవ్రముగ తపించిపోతూన్న హృదయాంతరాళముల నుండి వెలువడిన ఆ విషాదగీతమును వ్యర్థప్రలాపముల

క్రింద జమచేసి రాధాదేవి నిర్లక్ష్యముగా నవ్వేసి ఇలా అన్నది:

"అహా! హా! ఆయనగారి ప్రవర్తనగురించి ఎంత హృదయావేదనతో విలపించిపోతున్నారండీ!"

భగవానుని పటంలోకి దీనదృష్టులు బహుపుతూనే పెదిమలు కదిలించాడు నారాయణ.

"సత్యం. నాహృదయం తీవ్రావేదనతో కాలి పోతోంది. ఈదుర్దశను కండ్లారా చూడకుండా రోజులు త్వరగా ముగించుకుని పోయిన నాతల్లి దండ్రుల అదృష్టఫలములో సగముపాలై నా నాకు లభింపకపోయేనే అని నామనసు బాధతో అలమటించి పోతోంది."

ఆ విషాదాగ్నికి ఇక మరి సమిధలు కూర్చుట వలన నష్టం సంభవింపగలదని భావించి రాధాదేవి ఇంకొకరకంగా సంభాషణ మార్చినది.

"అయితే, ఇందాక ఆమెతో అంతసేపు వాదన పెట్టుకున్నా రెండుకూ? మాటల కేమి తక్కువ? ఆమెకు నోటినిండా మాటలూ, పళ్లూ కొల్లలుగా వున్నాయి. మనుష్యుల్ని మంచితనంగా బోల్తా కొట్టిం చడము ఆమె బాగా నేర్చుకుంది."

తుపాకిదెబ్బ తిన్న లేడిపిల్లవలెనే నారాయణ మనసు వేదనతో గిలగిలా తన్నుకున్నది. "పదినె స్వభావమును నీవు చాలా పారబాటున గ్రహించావు. నీ అల్పబుద్ధికి ఆమెలోని గొప్పతనము గోచరింపదు."

రాధాదేవి లోలోపల ఉక్రోశంతో కాలి పోతున్నప్పటికీ వైకిమాత్రం వెకిలిగా నవ్వుతూ అన్నది: "అదేమిటండోయ్! మీవదినగారు దేవతా స్త్రీయా ఏమిటి?"

"మావదినగారు దేవతాస్త్రీకంటెకూడ ఉత్తము రాలు. దేవతాస్త్రీ" చరిత్రల్లోనైనా వీదో ఒక నల్ల చార కానవస్తూనేవుంటుంది. కాని మావదినగారి జీవితములో వేలువంచి చూపదగిన ఘట్టము ఒక్కటి లేదు. కాగా సమస్తమానవులకు యుగ యుగములవఱకూ ఆదర్శముగ వుంచుకోదగిన పరమ పావనజీవితము ఆమెది. కరుణ, తుమ, శాంతిమూ— ఇవి ఆమె భగవంతునినుండి పొందిన వరఫలిత ములు. మంచిచెడ్డలను సహించుటలో ఆమె వాయువుకంటెకూడ గొప్పది. ఆమె అధరములనుండి వెలువడే ప్రతిమాటా ఒక సుమధురభావగీతం. ఆమె విశ్వప్రేమను సదా గానంసలిపే ఒక విపంచి....."

రాధాదేవి ఘక్కున విరగబడి నవ్వుతూ అన్నది: “మీరుకూడా రామనాటకములోని లక్ష్మణపాత్రకు ఏమాత్రం తీసిపోరని నేను యీ ఇంట్లో అడుగుపెట్టిన మరురోజునే గ్రహించాను. అవును. మూఢుల మనసులు ఎన్నటికైనా మూఢులే మర్చుకోవాలి. ఒకరు చెప్పితే వినరు.”

ఈమాటలతో నారాయణహృదయంలో రోషము, కోపము పట్టపట్టాలు లేకుండా, విజృంభించు కునిపోయినవి. ఛస్సన కుర్చీలోనుంచి లేచి నిలబడి చింతనిప్పులవలె కోపముతో ఎఱ్ఱనైన శత్రువులతో ఆమెను పరికిస్తూ “నేను మూఢుడినా? నావదినగారు దలారీమనిషా?” అని గర్జిస్తూ వడిగా నడిచినెళ్ళి బయటి సావిడిలో ఒకమూల కూర్చుని కన్నీటిధారలతో వెన్నెల్లోకి చూస్తూ ‘ఓవదినా!’ అని దీనస్వరంతో పిలిచాడు. ప్రక్కగదిలో పరుండి జాగృతిలోనే వున్న ఇంటి పెద్దకోడలు వరలక్ష్మమ్మకు యీదంపతుల సంభాషణ వినిపించకపోలేదు. ఆమె నెమ్మదిగా వచ్చి నారాయణదగ్గరగా కూర్చున్నది. వదినగారిని చూచి నారాయణ పసిబాలునివలె ఆవురుమంటూ “వదినా! నా కీపెళ్ళి ఎందుకు చేశావమ్మా? నీ పుట్టింటిబాపతుసంబంధంకదా అని నీవంటిదే అయి వుంటుందని తెలిచానుగాని ఇంత.....”

వరలక్ష్మమ్మ ఇంకా కొంచెందగ్గరకు జరిగి అతని మాటలకు అడ్డుతగిలి “నాయనా! అది అబల. స్త్రీసహజమైన వాకోబలహీనత రాధాదేవిలో కన్పించుట ఏమంత ఆశ్చర్యకరమైన విషయం కాదు. అది గాక దాని వయసు ఏపాటి? ఇంకా తిన్నగా ముక్కు పచ్చలారలేదు సుమా!” అని అన్నది శాంతరస ముట్టి పడుతూండగా.

“దాన్ని పసిబాల అని తేలిగ్గా చెప్తున్నావ్? అది ఎంత ధూర్తురాలో నీకు తెలుసునా?”

“దాంపత్యం అని అన్నపుడు అప్పుడప్పుడు ఏవేవో కొద్ది పొణుపులు వస్తుంటవి. అటువంటి వాటిని సహృదయంతో సర్దుకునిపోవాలిగాని ఇంత కోపం తెచ్చుకుని.....”

“అది గాదు వదినా! ఆ నీచురాలు మా అన్నయ్యనూ, నిన్నూ.....” వరలక్ష్మమ్మ తన కోమల హస్తము అతని పెదవులకు అడ్డుగా వుంచి శాంతమైన చిరునగవుతో అన్నది:

“నేను విన్నాను. దాని మాటల్లో తప్పేమీ లేదని నాకు తోచింది. దుష్టప్రవర్తకులైన మీ అన్నయ్యను తీవ్రంగా అసహ్యించుకుంది. సహస్రగిరులు వచ్చి మీద వ్రాలబోతూన్నప్పటికీ చలించని ధైర్య సంపత్తుతో, గాఢవిశ్వాసంతో ప్రేమింపగల శక్తి, భక్తితో సేవింపగల ఓపికా, నీలోవలెనే అందరికీ వుండాలని నీవు కోరటం పొణబాటు. నీభావనకు నేను ఒక ఉత్తమస్త్రీనిగా తోచవచ్చు. అంతకు కొంచెం తక్కువతరగతికి చెందినదాన్నిగా రాధాదేవి భావింపవచ్చు. నీదృష్టియే దాని కలవడాలని పంతుపట్టి కోప గించుకుని అబలయ్యగు రాధను రచ్చలోకి యీడ్చి అల్లరిపెట్టడం నీకు భావ్యమా నాయనా? ఆలోచించుకో.....”

“నీది ఎంత ధీరచిత్తమమ్మా వదినా?.....” అతనిలోని దుఃఖప్రవాహమునకు కట్టు తెగినవి. కల్లో లితతరంగములతో విజృంభించినది. దీనముగ విలపిస్తూ ఆమెఒడిలోనికి పసిబాలునివలె ఒరిగినాడు. వరలక్ష్మమ్మ నారాయణశిరసును అనునయముగ నిమురుతూ, సమస్త ప్రజాహృదయభావములను సానుభూతితో పరికించుచు నీలిమబ్బుల నింగిలో వడివడిగ పరుగులిడుతూండిన రోహిణీరమణునివంక ఏకాగ్రంగా దృష్టినిలిపి బరువైన హృదయంతో నెమ్మదిగా అస్ఫుటకంఠస్వరాన అన్నది: “నాదుర్దశకై విలపించుతున్నావా నారూ? నరజన్మకు నూరుదశలు గడనాలన్నారు.”

\* \* \* \*

మర్నాటి ఉషాకాలమునకే ఆ గ్రామంలోని పెద్దలు కొందరు భాగపంపిణీ చేయుటకొరకై దీక్షితుల ఇంటిముందు సమావేశమైనారు. వారందరికీ దీక్షితులు ప్రారంభంలో ఒక్కతడవ నమస్కరించి అచంచలవిశ్వాసంతో యీవిధంగా పలికాడు: “ఇది నా సమ్మతిపై జరుగనున్నది. ఇందులో బలవంత మేమీ లేదు. వాడు నా తమ్ముడు. నన్ను అమాయక హృదయంతో ప్రేమిస్తున్నాడు. భక్తితో సేవిస్తున్నాడు. స్వగంలో వున్న మా అమ్మా, సర్వంతర్యామియైన ఆభగవంతుడూకూడ వాడి భారం మా భార్యభర్తలపై వుంచారు...వాడు చిన్నవాడు. భద్రమైన వస్తువులను, మంచివాటిని సమకూర్చుకోవటం వాడికి తెలీదు.....” ఋణభారంలో సగంవటా తన క్కూడా పంచియివ్వాలినిదిగా నారాయణ పెద్దలను కోరగా, అందుకు జవాబుగా “ఆ ఋణభారవాహన క్షేమమును వాడికి పంచిచ్చుటకు వీలులేదు” అని ఖండి

తముగ చెప్పాడు. భూములలోనూ, వస్తువాహనములలోనూ మంచివన్నీ నారాయణభాగమునకు దీక్షితుల బలవంతముపైననే కేటాయించడమైనది. తమ్ముడియెడల చాలా ఉదారబుద్ధితో ప్రవర్తించాడని అందరూ సంతోషిస్తున్నారు. ఒకమూల నిలబడి జరుగుచున్న దాన్నంతా వేదనగా పరికించుచున్న నారాయణ మాత్రము ఖేదముతో క్రుంగిపోతున్నాడు. “ఇంత కంటే అన్యాయ మనేది ఇంకొకటి లేదు. అన్నయ్యకు చాలా ద్రోహం జరిగింది” అని గొణుక్కున్నాడు. భాగపంపిణీప్రకారం నారాయణవంతుకు వైబజాగ్లోని డాబాఇల్లు ఏర్పాటుయింది. గృహప్రవేశమునకుకూడా అదే తగిన శుభసమని పెద్దలు సలహాయిచ్చారు. ఇంటి చిన్నకోడలి ఆనందమునకు అంతులేదు. రాధాదేవి వెంటనే గుమ్మం దాటినది. సామాన్లు బండ్లపై చేరుతున్నవి. శుభనిమిషములు సమీపించుచున్నవని నారాయణను పెద్దలు తొందరిస్తున్నారు. గౌరవార్థాంకితములైన అతని నయనములనుండి కన్నీటి కాల్యలు అపరిమితవేగంతో ప్రవహించుచున్నవి. గుబులుగా తల త్రిప్పుకుంటూ ‘వది నే ఏదీ?’ అని అంటూ ఇల్లంతా కలయదిరిగినాడు. వంటయింటి దొడ్డిగుమ్మంలో యాదాలాపంగా నిల్చునివుండి ప్రచండమైన వేడిమితో పచ్చగా కాలివున్న అంబరవీధిలోకి అవలోకిస్తూవున్న వదిన గారు అతని కంటబడినది. వడివడిగా నడిచివెళ్లి ఆమెపాదములపై వ్రాలి వలవలా విలపిస్తూ అన్నాడు నారాయణ: “నీబడిలో పెరిగాను. నీస్తన్యం త్రాగి బ్రతికాను. నీభుజములపై ఎక్కి కులికాను. నీవే తల్లివనీ దైవమనీ భావించాను. కాని ఒకానొక దుష్టక్షణమున మీ ఇగువుర్ని ఎడబాయవలసిన దుర్దశ రాగలదని నూచనగానైనా తోచివుంటే భక్తిశబ్దలతో ప్రేమించి వుండేవాణ్ని కాదేమో నమ్మా?”

ఆమెగంభీరవాక్కులు యీవిధంగా ధ్వనించినవి: “పిచ్చి నారూ! ఎంత ఆత్మీయులైనప్పటికీ, పూజనీయులైనప్పటికీ, కాలప్రవాహవేగములో గడ్డిపోచలై కొట్టుకునిపోతున్నవారిని అనుసరింపగోరుట తగనిపని. అది దుస్సాధ్యమని తెలిసీకూడా కాలచక్రపు సందుల్లో యిరుక్కుని పిప్పిపిప్పిగా నలిగిపోతూండిన అభాగ్యజీవులను అనుసరింపగోరటగాని, రక్షింపగోరుటగాని స్వకీయమును చిచ్చుపెట్టకోవడమే కాగలదు. అది త్యాగధర్మమూ గాదు. ఆత్మబలమునకు నిదర్శనమూ గాదు. అట్టివారియెడ తన శక్తి కఠీత

ముగానట్టి రీతిలో సానుభూతి ప్రకటింపగలిగియుండుటయే మానవధర్మం...”

“ఈదీనుడు నీదయాభిక్షకై వేడుకుంటున్నాడమ్మా!”

తన హస్తములతో పాదములపై వ్రాలివున్న నారాయణను పైకి లేవదీసి అతని శిరమును సాదరముగ, వాత్సల్యముగ నిమురుతూ వరలక్ష్మమ్మ అన్నది: “నారూ! అంతకంతకు పసిపిల్లవాడివై పోతున్నావేం? ఇంత అధైర్యం దేనికి...”

కాలప్రవాహపు లోతుల్లో రెండు పంచాంగములు లీనమైపోయినవి. ఈలోపున దీక్షితుల కుటుంబంలో చాలామార్పులు జరిగినవి. ఈమధ్యనే రూపసియగు ఒకవేశ్యయువతిని తీసికొనివచ్చి తన ఇంటి ఎదురుగా ఒక గృహమును నిర్మించి అందుంచినాడు. ఆవేశ్యఇంట విందులు, నృత్యములు, పాకకచ్చేరీలు— ఆ వినోదకాలక్షేపము లన్నిటికీ త్రాసుబోతులూ, విలాసపుగుఘులూ, రాడీజననూ హాజరు కావడం, దినమునకు కనీసం రెండుడబ్బలు బ్రాందీసీసాలు ఖర్చుపడటం పరిపాటిఅయిపోయింది. ఇదివఱకు ఆయన కంట పడుటకే భీతితో వణికిపోయెడి నీచపురుషులు యీనా డాయనకు ఆప్తమిత్రులైనారు. బుగ్గలపైకి కటింగు, ఎగదువ్వుడుక్రాఫూ, చారల లుంగీసూట్లతో గూడకట్టూ, శ్రేళ్లలో యిరికివుండే ఆరిపోయిన బీడీపీకా— ఈ ఆకారంలో ఆయన బజారువెంట నడచిపోతూవుంటే, ‘ఈయనేనా భాగవతులవారి దీక్షితులు గారు!’ అని విస్తుపోయి చూస్తూవుండేవారు ఆ గ్రామీయులు.

ఈమధ్యలో నారాయణ తన అన్నగార్ని గురించి, వదినగార్ని గురించి అనేకవిషయాలు విన్నాడు. అతని మనసు ఎల్లప్పుడూ విషాదమేఘములతో కప్పబడి చింతక్రాంతమై వుంటోంది. ఏపని చేయాలన్నా అతని కేమీ తోచుటలేదు. ఎప్పుడూ ఏవో గుబులుగా వుంటుంది.

వరలక్ష్మమ్మ తమ్ముడు జిల్లాకలెక్టర్ యీమధ్య వచ్చాడట. భార్యభర్తలనిద్దర్ని వచ్చి తనయింట కొంతకాలం వుండిపోవలసినదిగా కోరినాడట. అందుకు ఇద్దరూ మూకీభావం వహించివూరుకున్నారట. అంతట ఆయన అప్పగారిని ఇవతలకు పిలిచి యీవిషయపరిస్థితులలో నీవు యిక్కడ వుండవలసినదానివి కాదు. అవమానమును భరింపలేక ప్రాణమునకు ముప్పు తెచ్చిపెట్టు

కోగలవేమో? అంతగా మంచి పరిస్థితులు తటస్థించిన పుడు, అప్పుడే తిరిగివస్తువుగాని, రమ్మనమని బ్రతిమాలి నాడట! అందు కామె సుతరామూ అనుమతింపలేదట.

తదుపరి ఒకనాటి సాయంకాలమున, ఆవేశ్యవనిత ఆహ్వానమును మన్నించి వరలక్ష్మమ్మ ఆమెయింటికి వెళ్లనందుకుగాను దీక్షితులు ఉగ్రుడై ఆమెశరీరమును రుధిరప్రవాహముతో నింపినాడట!

ఒంటిపైని నగలన్నీ వల్లకాడైనవట! మెడలో ఒక సన్నని కాడలాటి ఒంటివరుస గొలుసే మైవేలాడు తూన్న దేమో! అదికూడా అనుమానాస్పదమే! “ఆయనకు బుద్ధి లేదే అనకో! ఆవిడకైనా వుంపొద్దూ? ఒక చెంప అన్నం లేని కాలం రాబోతుంటే, తనపేరిట వున్న ధూమినీ, నగలనూ ఏమని ఒనులుకోవడం? ఇది పతివ్రతాలక్షణమని ఎవ రంటారూ” ఇది నారాయణకు యీవార్తలన్నిటినీ వినిపించిన నిశితవిమర్శన చిహ్నము.

ఆమె అవమానదుఃఖములతో కృశించిపోతూ గుమ్మం దాటి బయటికే రావడములేదట. ఉదయం పూట ఒక్క తడవమాత్రం కాలము నీటికై వచ్చినా బిందె చంకనిడుకుని వెంటనే వెళ్లిపోతుందట. ఆకాసే పటిలోనే ఆమె రాధాదేవినినోటినుండి వెలువడే ఎన్నో విధములైన నూటిపోటిలకు గురికావలసివస్తున్నదట!

ఇవన్నీ ఇలా వుండగా, తన బావగారు చెడిపోవడానికి వరలక్ష్మమ్మే చాలావఱకు కారణమని రాధాదేవి ఒక విచిత్రప్రచారం గ్రామంలోని అమ్మలక్కలందరినీ ప్రారంభించింది. యీవిషయం విని నారాయణ రాధాదేవిని కొంచెం మందలించబోయేసరికి మీకుటుంబపరువుప్రతిష్ఠలు మండినట్లే వున్నవి అని అంటూ నాలుగుకేకలు విసిరింది.

ఈ వార్తలన్నీ నారాయణమనసును అపరిమితముగ కలవర పెట్టుచున్నవి. ఈపరిస్థితులలో తన వది నగారిని ఒక్కతడవ చూడాలనిపించింది. ఆమెదగ్గి ఆ కూర్చోని కండ్లనిండా నీరు కారుస్తేగాని యీదుఃఖావేశము కొంతవరకైనా శమింప దనుకున్నాడు. కాని ఆమెదర్శనం ఏవిధంగా వీలవుతుంది? అది దుస్సాధ్యం. వరలక్ష్మమ్మనుగురించి గ్రామంలో రాధాదేవిసల్పుచున్న విషమప్రచారంవలన చాలాకాలంనుంచీ నారాయణ సిగ్గుచెంది మొహంచెల్లక అన్న గారింటికి వెళ్లుటయే మానివేశాడు. పైవార్తలతోచిత్రంపబడివున్న తన వది నగారి స్వరూపమును చూడలేకపోవుటకూడ ఒక కారణమే! కాని అన్నగారుమాత్రము ఏబజారుమలుపు లోనో నలుగురు నీచస్నేహితులతోనో కలిసిపోతూ కని

పించి “ఏరా నారూ! ఒంట్లో కులాసాగా వుంటున్నదా?” అని అంటూ ఎంతో ఆప్యాయంగా పలకరిస్తాడు. జవాబుగా, ఆయన్ను కొంచెం ఇవతలకు పిలిచి తన శిరమును ఆయనగుండెల్లో దాచుకుని కొంచెంసేపు కన్నీరు కారుద్దామనిపిస్తుంది. కాని వెంటనే ఆ భావనకు స్వస్తి చెప్పి “కులాసాగానే వున్నాను అన్నయ్యా!” అంటాడు. అశ్రువులూరిన నేత్రాలతో తన అన్నగారిని కనుమేర దాటిపోయేవరకూ అవలోకిస్తూ ఆప్రదేశమండే నిలబడివుంటాడు.

\* \* \*

ఎంతోకాలముగ ప్రకృతిించినపిమ్మట నారాయణమనోరథ మీడేరినది. కృష్ణసర్పంవలె స్వచ్ఛజల ప్రవాహం ఒంపులుఒంపులు తిరిగి ఉపయార్థించింబపు ధుశ్శకాంతులకు బంగారు మెరుగులు దిద్దుకుంటూ ముందుకు సాగిపోతున్నది. రేవులో వరలక్ష్మమ్మతప్ప మరెవ్వరునూ లేరు. నారాయణ కొలదిమూరమున వున్న వంతెన దిమ్మెపై ఆసీనుడై దిగులుగా, తడేకంగా ఆమెవైపు పరికించుచున్నాడు. తన వది నగారి దేహము పొండరచ్చాయగా పాలిపోయి పాటవముతప్పి నీరసముగ కదలుచున్నది. ఆమెలలాటభాగమున జరత్వము బలవంతముగ బయటపడుచున్నది. ఆ నేత్రముల లోతులలో దావానలం ప్రజ్వరిల్లుతూన్నదనీ, ఆమె హృదయం అంతులేని వ్యాకులతతో కుంగి కృశించిపోతోందనీ ఆతను గ్రహించాడు. వరలక్ష్మమ్మ జలపాత్రను చంక నిడుకుని మెట్లు ఎక్కుతున్నది. నారాయణ గజగజ కంపించిపోతూ ఎదురుగా వెళ్లి ఆమెకు కొంచెం సమీపమున నిలబడి ‘వదినా...’ అని సంచోధించాడు ఆవేగహృదయంతో. ‘నారూ’..... అని శిరము వైకెత్తి చూచినది నారాయణనంక. ఆ ఇరువురి దృష్టులూ ఒక త్రుటికాలము పాటు నాకలోకమునకు చెందిన దివ్యత్వమును స్మరించుకున్నవి.

వరలక్ష్మమ్మ నీరసంగా నవ్వి “నారూ! నీరసంగా కనిపిస్తున్నావేం? సుఖంగా వున్నావా?” అని అడిగింది. ఆ మందహాసములో వెనుకటి ప్రకాశంలేదు. బలీయమైన భావసౌధమునుండి వెలువడినట్లుగ లేదు. విధిలేక తురులోగి నవ్వివట్లుగ, ఆ మందస్మితము తెల్లగా పాలిపోయిన అధరముల ఒంపుల్లోనుంచి జారుకున్నది.

నారాయణ దుఃఖభారమును సహింపలేక కన్నీటిధారలు ప్రవహింపజేయుచు దీనంగా అన్నాడు: “నీకంటే నీరసంగా కనిపిస్తున్నావా వదినా? మీ

హస్తాలో పెరిగి, పెద్దవాడినై మనిషిగా తయారైన నేను మీ ఇక్కటను కళ్లారా గాంచుచు ఇంకనూ బ్రతికే యున్నాను. మిమ్మల్ని గూర్చిన దూషణవాక్యములను ఆలకించుచు చిల్లులుపడినకర్ణములతో, పరితాపాగ్నితో మండిపోతూన్న హృదయంతో ఇంకనూ మనిషిలాగా తిరుగుతూనే వున్నాను. జ్ఞానచిత్రంలో విషతుపాను రేగినది. ఉత్తమురాలి. హృదయంలో అగ్నిగుండం భగ్గున మడుచున్నది. ఇది ఊరకనే సభనింపలేదు. దీని ప్రభావము గుర్తించిన నా గుండెలు తరుక్కునిపోతున్నవి. ఆ దారుమయుడైన భగవంతుడు ఇంకనూ నన్ను ఎందుకు జీవించమని శాసిస్తున్నాడో తెలియదు.....”

“నీతితండ్రీ! ఈ రెండు సంవత్సరములలోనూ యింత పిచ్చిగా మారిపోయినా వేం? నిష్కారణంగా మనసులో కలతపెట్టుకొనకు...” అని అంటూ వరలక్ష్మమ్మ ముందడుగు వేసింది.

వరలక్ష్మమ్మకు ఆకస్మికంగా పెద్ద జబ్బు చేసినది. అందరూ ఆశ్చర్యాన్వితులైనారు. కాని నారాయణమాత్రం విస్మయమందలేదు. దావాగ్ని వేడిమిచే వాడిపోయిన ఆమెసుకుమారహృదయపుష్పం ఇంకనూ ఎంతోకాలం సువాసనలు వెదజల్లుతూవుండ గలదని అతను తలచలేదు. శీతలకంపనములతో దుర్బలములైపోయిన ఆమెగుండెలు ఏఅమంగళక్షణముననో మానభావం వహింపగలవని ఎంతోకాలంనుంచి ఆదుర్దాపడుతూనేవున్నాడు.

తాను అకాలమృత్యువును కేరిపోనుండగా వరలక్ష్మమ్మ నారాయణకు కబురంపి పిల్చుకుని ‘నారూ! కేనిని నీవు ఇంతకాలమూ కల్పతరువని భావించావో అది యీనాడు యీలోకాన్నించి శలవుగైకొననున్నది. కాని ఆ వృక్షం తన బహిఃప్రాణములనుమాత్రము నీచేతిలో వుంచిపోతున్నది. దాని బాధ్యత నీది.....’ అని చెప్పతూ వరలక్ష్మమ్మ ప్రాణసమీరములను ఒదిలినది. ఆ బహిఃప్రాణము అన్నయ్య అని అతనికి తెలియకపోలేదు!

కుటుంబపు హోదాకు తగినట్లుగా ధనమును వెచ్చించి శ్రాద్ధకర్మలన్నింటినీ తగురీతిగా జరిపించాడు నారాయణ. నారాయణ శ్రాద్ధాంత్యదినమున దీక్షితుల పాదములను గట్టిగా స్పృశించి “అన్నయ్యా! అదృష్టవంతురాలుగనుకనే ఆ సుహృత్లీ సువాసినీరూపంలో

స్వర్గలోకమునకు చేరుకున్నది. నీవు ఇక ఎక్కడికి నీ వెళ్లవద్దు. ఈనాడు నీవు పేదవాడివని విచారింపవలదు. నా కున్నదంతా నీజే! నాద్గిరనే వుండిపో. నీకు కోపం కలిగే పని దేనినీ నేను చెయ్యను!” అని బ్రతిమాలుకొన్నాడు. అందుకు దీక్షితుల ఆమోదము పొందాడు.

కాని మాసముదినములైనా గడవకమునుపే దీక్షితులు కన్పించకుండా వెళ్లిపోయినాడు. నారాయణ ఎంతో కృషిప్రయాసల కోర్చి ఎంత అన్వేషించినప్పటికీ ఫలితం శూన్యమైనది.

రెండుమాసములు గడిచినతరుపరి డిసెంబరు ౨౦వ తేదీఉదయకాలమందు నారాయణ వాలు కుర్చీలో పరుగిడి వార్తాపత్రిక గాంచుచుండగా ఒక ప్రక్కన చిన్నఅచ్చులో యీవార్త కానవచ్చింది.

“దుర్మరణం”

నేటి వుదయం కూమ్నదిలో ఒక మానవ కశేబరం తేలినది. బయటకు తీసిమాడగా కొందరు ఆయనను గుర్తుపట్టగలిగారు. పేరు దీక్షితులుగారనీ, ఇంటి పేరు భాగవతులవారనీ తెలిసినది.....”

నారాయణనేత్రములనుంచి పత్రికపై రెండు కన్నీటికణములు పటపట మని ధ్వనించినవి. నారాయణ కంటతడితో గోడపై ఎదురుగా వ్రేలాడుతూ వున్న వదినగారిచిత్రంలోకి తదేకంగా ఉన్మాదుని వలె పరికించుచున్నాడు. ఆచిత్రంలోని వదినగారు ఆతురతగా అడుగుతున్నది “నారూ! ఆయనరక్షణభారం నీపై వుంచితి నే? మీఅన్నయ్యను ఏమిచేశావ్?”

ఆప్రక్కనే వున్న చిత్రంలోనుంచి ఉగ్రురాలైన తల్లి ప్రశ్నిస్తుంది: “ఫీ! విశ్వాస ఘాత కుడా! చివటకు వాడిని కూమ్నదిపాలు చేసి వూరుకుంటావా?”

వెనుక వైపున వున్న చిత్రంలోనుంచి అన్నగారి కంఠస్వరం వాత్సల్యంగా ధ్వనిస్తోంది: “నారూ! కులాసాగా వున్నావా?”

బయటనుంచి క్రమక్రమంగా దగ్గరగా వినిపిస్తున్న రాధాదేవికంఠస్వరం యీవిధంగా వినిపిస్తున్నది: “నిజంగా భగవంతుడు దయామయుడు! అందుకనే మా కి త్రాగు బోతు పీడ త్వరలో ఒదిలించాడు.....”